

गेहूँ बनाम गुलाब

—रामवृक्ष बेनीपुरी

लेखक परिचय—

जन्म बिहार के बेनीपुर गाँव में सन् 1900 में हुआ। भारतीय स्वाधीनता संग्राम आन्दोलन के सक्रिय सेनानी रहे। अनेक बार कारावास गए। एक दर्जन से भी अधिक पत्रों का सम्पादन किया जिनमें—तरुण—भारत, किसान—मित्र, गोलमाल, बालक, युवक, लोक—संग्रह, कर्मवीर, योगी, जनता व हिमालय प्रमुख हैं।

प्रतिभा सम्पन्न साहित्यकार के रूप में बेनीपुरी जी गद्य के क्षेत्र में विशेष लोकप्रिय हुए हैं। इन्होंने कहानी, उपन्यास, नाटक, रेखाचित्र, संस्मरण, जीवनी, यात्रा—वृत्त, आलोचना एवं टीका तथा ललित निबन्ध के रूप में अनेक पुस्तकों की रचनाएं की हैं।

बेनीपुरी जी की अस्सी से अधिक बालोपयोगी, किशोरोपयोगी, राजनैतिक एवं साहित्यिक विषयों पर पुस्तकें प्रकाशित हुई हैं।

बिहारी सतसई, विद्यापति पदावली, महाकवि इकबाल, जोश के कलाम, लाल चीन, लाल रूस, जयप्रकाश, रोजालुंजेम, पतितों के देश में, चिन्ता के फूल, माटी की मूरतें, अम्बापति, गेहूँ और गुलाब, परियों के पंख बांधकर, जंजीरें और दीवारें, लाल तारा, झोंपड़ी का रुदन, दीदी, सात दिन व आंसू की तस्वीरें प्रमुख हैं।

एक विशिष्ट प्रकार की अलंकृत भाषा तथा भावुकता प्रधान शैली के कारण बेनीपुरी जी की हिन्दी गद्य में विशिष्ट पहचान है।

पाठ—परिचय

प्रस्तुत निबन्ध भावात्मक एवं सांस्कृतिक है जिसमें भौतिकता पर मानसिक आनन्द की विजय की ओर प्रेरित किया गया है। गेहूँ भौतिकता का प्रतीक है और गुलाब मानसिक तृप्ति का। गेहूँ स्थूल जगत का प्रतीक है, गुलाब सूक्ष्म का। भौतिक आवश्यकताओं को महत्व देने के चक्कर में मानव अपनी शान्ति खो रहा है। वास्तव में गेहूँ और गुलाब में संतुलन आवश्यक है जो जीवन को पूर्णता दे सकता है।

गेहूँ हम खाते हैं, गुलाब सूँघते हैं। एक से शरीर की पुष्टि होती है, दूसरे से मानस तृप्त होता है।

गेहूँ बड़ा या गुलाब? हम क्या चाहते हैं — पुष्ट शरीर या तृप्त मानस? या पुष्ट शरीर पर तृप्त मानस?

जब मानव पृथ्वी पर आया, भूख लेकर। क्षुधा, क्षुधा, पिपासा, पिपासा। क्या खाए, क्या पीएँ? माँ के स्तनों को निचोड़ा, वृक्षों को झकझोरा, कीट—पतंग, पशु—पक्षी — कुछ न छूट पाए उससे !

गेहूँ — उसकी भूख का काफिला आज गेहूँ पर टूट पड़ा है । गेहूँ उपजाओ, गेहूँ उपजाओ, गेहूँ उपजाओ !

मैदान जोते जा रहे हैं, बाग उजाड़े जा रहे हैं — गेहूँ के लिए ।

बेचारा गुलाब — भरी जवानी में सिसकियाँ ले रहा है । शरीर की आवश्यकता ने मानसिक वृत्तियों को कहीं कोने में डाल रक्खा है, दबा रक्खा है ।

किंतु, चाहे कच्चा चरे या पकाकर खाए — गेहूँ तक पशु और मानव में क्या अंतर? मानव को मानव बनाया गुलाब ने! मानव मानव तब बना जब उसने शरीर की आवश्यकताओं पर मानसिक वृत्तियों को तरजीह दी ।

यही नहीं, जब उसकी भूख खाँव—खाँव कर रही थी तब भी उसकी आँखें गुलाब पर टँगी थीं ।

उसका प्रथम संगीत निकला, जब उसकी कामिनियाँ गेहूँ को ऊखल और चक्की में पीस—कूट रही थीं । पशुओं को मारकर, खाकर ही वह तृप्त नहीं हुआ, उनकी खाल का बनाया ढोल और उनकी सींग की बनाई तुरही । मछली मारने के लिए जब वह अपनी नाव में पतवार का पंख लगाकर जल पर उड़ा जा रहा था, तब उसके छप—छप में उसने ताल पाया, तराने छोड़े ! बाँस से उसने लाठी ही नहीं बनाई, वंशी भी बनाई ।

रात का काला—घुप्प परदा दूर हुआ, तब यह उच्छ्वसित हुआ सिर्फ इसलिए नहीं कि अब पेट—पूजा की समिधा जुटाने में उसे सहूलियत मिलेगी, बल्कि वह आनंद—विभोर हुआ, उषा की लालिमा से, उगते सूरज की शनैः—शनैः प्रस्फुटित होनेवाली सुनहली किरणों से, पृथ्वी पर चम—चम करते लक्ष—लक्ष ओसकणों से! आसमान में जब बादल उमड़े तब उनमें अपनी कृषि का आरोप करके ही वह प्रसन्न नहीं हुआ । उनके सौन्दर्य—बोध ने उसके मन—मोर को नाच उठने के लिए लाचार किया, इन्द्रधनुष ने उसके हृदय को भी इन्द्रधनुषी रँग में रँग दिया!

मानव—शरीर में पेट का स्थान नीचे है, हृदय का ऊपर और मस्तिष्क का सबसे ऊपर । पशुओं की तरह उसका पेट और मानस समानांतर रेखा में नहीं है । जिस दिन वह सीधे तनकर खड़ा हुआ, मानस ने उसके पेट पर विजय की घोषणा की ।

गेहूँ की आवश्यकता उसे है, किंतु उसकी चेष्टा रही है गेहूँ पर विजय प्राप्त करने की । उपवास, व्रत, तपस्या आदि उसी चेष्टा के भिन्न—भिन्न रूप रहे हैं ।

जब तक मानव के जीवन में गेहूँ और गुलाब का सन्तुलन रहा वह सुखी रहा, सानन्द रहा !

वह कमाता हुआ गाता था और गाता हुआ कमाता था । उसके श्रम के साथ संगीत बँधा हुआ था और संगीत के साथ श्रम ।

उसका साँवला दिन में गायें चराता था, रात में रास रचाता था ।

पृथ्वी पर चलता हुआ वह आकाश को नहीं भूला था और जब आकाश पर उसकी नजरें गड़ी थीं, उसे याद था कि उसके पैर मिट्टी पर हैं ।

किंतु धीरे—धीरे यह सन्तुलन टूटा ।

अब गेहूँ प्रतीक बन गया हड्डी तोड़ने वाले, उबाने वाले, थकाने वाले, नारकीय यंत्रणाएँ देने वाले श्रम का — वह श्रम, जो पेट की क्षुधा भी अच्छी तरह शांत न कर सके ।

और गुलाब बन गया प्रतीक विलासिता का — भ्रष्टाचार का, गंदगी और गलीज का । वह विलासिता — जो शरीर को नष्ट करती है और मानस को भी !

अब उसके साँवले ने हाथ में शंख और चक्र लिए । नतीजा — महाभारत और यदुवंशियों का सर्वनाश !

यह परंपरा चली आ रही है । आज चारों ओर महाभारत है, गृहयुद्ध है, सर्वनाश है, महानाश है !

गेहूँ सिर धुन रहा है खेतों में, गुलाब रो रहा है बगीचों में — दोनों अपने-अपने पालन-कर्ताओं के भाग्य पर, दुर्भाग्य पर !

चलो, पीछे मुड़ो । गेहूँ और गुलाब में हम एक बार फिर सन्तुलन स्थापित करें ।

किंतु मानव क्या पीछे मुड़ा है? मुड़ सकता है?

यह महायात्री चलता रहा है, चलता रहेगा !

और क्या नवीन सन्तुलन चिरस्थायी हो सकेगा? क्या इतिहास फिर दुहराकर नहीं रहेगा?

नहीं, मानव को पीछे मोड़ने की चेष्टा न करो ।

अब गुलाब और गेहूँ में फिर सन्तुलन लाने की चेष्टा में सिर खपाने की आवश्यकता नहीं ।

अब गुलाब गेहूँ पर विजय प्राप्त करे ! गेहूँ पर गुलाब की विजय — चिर विजय! अब नए मानव की यह नई आकांक्षा हो!

क्या यह संभव है?

बिल्कुल सोलह आने संभव है !

विज्ञान ने बता दिया है — यह गेहूँ क्या है । और उसने यह भी जता दिया है कि मानव में यह चिर-बुभुक्षा क्यों है ।

गेहूँ का गेहूँत्व क्या है, हम जान गए हैं । यह गेहूँत्व उसमें आता कहाँ से है, हमसे यह भी छिपा नहीं है ।

पृथ्वी और आकाश के कुछ तत्व एक विशेष प्रतिक्रिया के पौधों की बालियों में संगृहीत होकर गेहूँ बन जाते हैं । उन्हीं तत्वों की कमी हमारे शरीर में भूख नाम पाती है !

क्यों पृथ्वी की कुड़ाई, जुताई, गुड़ाई! हम पृथ्वी और आकाश के नीचे इन तत्वों को क्यों न ग्रहण करें?

हाँ, यह तो अनहोनी बात, युटोपिया, युटोपिया! तब तक बनी रहेगी, जब तक मानव संहार-काण्ड के लिए ही आकाश-पाताल एक करता रहेगा । ज्यों ही उसने जीवन की समस्याओं पर ध्यान दिया, यह बात हस्तामलकवत् सिद्ध होकर रहेगी !

और, विज्ञान को इस ओर आना है, नहीं तो मानव का क्या, सर्व ब्रह्माण्ड का संहार निश्चित है !

विज्ञान धीरे-धीरे इस ओर भी कदम बढ़ा रहा है !

कम से कम इतना तो अवश्य ही कर देगा कि गेहूँ इतना पैदा हो कि जीवन की परमावश्यक वस्तुएँ हवा, पानी की तरह इफरात हो जायँ। बीज, खाद, सिंचाई, जुताई के ऐसे तरीके और किस्म आदि तो निकलते ही जा रहे हैं जो गेहूँ की समस्या को हल कर दें !

प्रचुरता — शारीरिक आवश्यकताओं की पूर्ति करने वाले साधनों की प्रचुरता की ओर आज का मानव प्रभावित हो रहा है !

प्रचुरता? — एक प्रश्न चिह्न!

क्या प्रचुरता मानव को सुख और शांति दे सकती है?

‘हमारा सोने का हिंदोस्तान’ — यह गीत गाइए, किंतु यह न भूलिए कि यहाँ एक सोने की नगरी थी, जिसमें राक्षसता निवास करती थी! जिसे दूसरे की बहू-बेटियों को उड़ा ले जाने में तनिक भी झिझक नहीं थी।

राक्षसता — जो रक्त पीती थी, जो अभक्ष्य खाती थी, जिसके अकाय शरीर था, दस शिर थे, जो छह महीने सोती थी !

गेहूँ बड़ा प्रबल है — वह बहुत दिनों तक हमें शरीर का गुलाम बनाकर रखना चाहेगा! पेट की क्षुधा शांत कीजिए, तो वह वासनाओं की क्षुधा जाग्रत कर बहुत दिनों तक आपको तबाह करना चाहेगा।

तो, प्रचुरता में भी राक्षसता न आवे, इसके लिए क्या उपाय?

अपनी वृत्तियों को वश में करने के लिए आज का मनोविज्ञान दो उपाय बताता है — इंद्रियों के संयमन का और वृत्तियों को उर्ध्वगामी करने का।

संयमन का उपदेश हमारे ऋषि-मुनि देते आए हैं। किंतु, इसके बुरे नतीजे भी हमारे सामने हैं — बड़े-बड़े तपस्वियों की लंबी-लंबी तपस्याएँ एक रम्भा, एक मेनका, एक उर्वशी की मुस्कान पर स्खलित हो गईं!

आज भी देखिए। गांधीजी के तीस वर्ष के उपदेशों और आदेशों पर चलनेवाले हम तपस्वी किस तरह दिन-दिन नीचे गिरते जा रहे हैं।

इसलिए उपाय एकमात्र है — वृत्तियों को उर्ध्वगामी करना !

कामनाओं को स्थूल वासनाओं के क्षेत्र से ऊपर उठाकर सूक्ष्म भावनाओं की ओर प्रवृत्त कीजिए।

शरीर पर मानस की पूर्ण प्रभुता स्थापित हो — गेहूँ पर गुलाब की !

गेहूँ के बाद गुलाब — बीच में कोई दूसरा टिकाव नहीं, ठहराव नहीं !

गेहूँ की दुनिया खत्म होने जा रही है। वह दुनिया जो आर्थिक और राजनीतिक रूप में हम सब पर छाई है।

जो आर्थिक रूप से रक्त पीती रही, राजनीतिक रूप में रक्त की धारा बहाती रही !

अब वह दुनिया आने वाली है जिसे हम गुलाब की दुनिया कहेंगे। गुलाब की दुनिया — मानस का

संसार — सांस्कृतिक जगत ।

अहा, कैसा वह शुभ दिन होगा हम स्थूल शारीरिक आवश्यकताओं की जंजीर तोड़कर सूक्ष्म मानस-जगत् का नया लोक बसाएँगे !

जब गेहूँ से हमारा पिण्ड छूट जाएगा और हम गुलाब की दुनिया में स्वच्छन्द विहार करेंगे ।

गुलाब की दुनिया — रंगों की दुनिया, सुगन्धों की दुनिया!

भौंरे नाच रहे, गूँज रहे, फूल सूँघनी फुदक रही, चहक रही! नृत्य, गीत — आनंद, उछाह!

कहीं गंदगी नहीं, कहीं कुरूपता नहीं, आंगन में गुलाब, खेतों में गुलाब, गालों पर गुलाब खिल रहे, आँखों से गुलाब झाँक रहा !

जब सारा मानव-जीवन रंगमय, सुगन्धमय, नृत्यमय, गीतमय बन जायेगा! वह दिन कब आयेगा ?

वह आ रहा है — क्या आप देख नहीं रहे हैं ? कैसी आँखें हैं आपकी ! शायद उन पर गेहूँ का मोटा पर्दा पड़ा हुआ है । पर्दे को हटाइए और देखिए वह अलौकिक स्वर्गिक दृश्य इसी लोक में, अपनी इस मिट्टी की पृथ्वी पर ही!

“शौके दीदार अगर है, तो नजर पैदा कर !”

शब्दार्थ

तृप्त — संतुष्ट	तरजीह — महत्व
समिधा — हवन में जलाने की लकड़ी	उच्छ्वसित — विकसित, खिला हुआ
{ुधा — भूख	गलीज — गन्दा, मैला
हस्तामलकवत् — हाथ में रखे आँवले की तरह, स्पष्ट	
इफरात — बहुतायत	तबाह — नष्ट
अभक्ष्य — अखाद्य, न खाने योग्य	उछाह — उत्साह
दीदार — दर्शन	

अभ्यास प्रश्न

वस्तुनिष्ठ प्रश्न

1. मैदान जोते जा रहे हैं, बाग उजाड़े जा रहे हैं, किसके लिए ?
(अ) गेहूँ के लिए (ब) गुलाब के लिए
(स) शान्ति के लिए (द) खुशी के लिए ()
2. गेहूँ और गुलाब के बीच आवश्यक है —
(अ) विरोध (ब) सन्तुलन

- (स) शान्ति (द) होड़ ()
3. गुलाब की दुनिया प्रतीक है –
- (अ) स्वर्ग की (ब) धरती की
- (स) मानस की (द) मस्तिष्क की ()

अतिलघूत्तरात्मक प्रश्न

1. मानव को मानव किसने बनाया?
2. मानव शरीर में सबसे नीचे का स्थान क्या है?
3. लेखक के अनुसार आने वाली दुनिया को हम कौनसी दुनिया कहेंगे ?

लघूत्तरात्मक प्रश्न

1. गेहूँ और गुलाब का सम्बन्ध किनसे है ?
2. 'अब गुलाब गेहूँ पर विजय प्राप्त करे' से क्या तात्पर्य है?
3. लेखक के अनुसार राक्षसता क्या है?

निबन्धात्मक प्रश्न

1. गेहूँ और गुलाब की प्रतीकात्मकता स्पष्ट कर लेखक के उद्देश्य पर प्रकाश डालिए?
2. इन्द्रिय संयमन और वृत्ति उन्नयन से आप क्या समझते हैं? ये क्यों आवश्यक हैं?
3. 'गेहूँ सिर धुन रहा है खेतों में, गुलाब रो रहा है बगीचों में' से क्या तात्पर्य है?